

ልደት

29 ታሕሣሥ 2011 ዓ.ም. (1/7/2019)

“በጎል ሰከበ በአጽርቅት ተጠብለለ እግዚእ ወመድኅን ቤዛ ኩሉ ዓለም ዮም ተወልደ”

ንባባት: ቲቶ 2: 11-14፥ 1ዮሐ 4: 1-9፥ ግ.ሐ. 13:16-25፥ ሉቃስ 2: 1-14.

ምስባክ:



1. ወአነሂ በኩርየ እረስዮ፥ ወልዑል ውእቱ እም ነገስተ ምድር ወለዓለም አዓቅብ ሎቱ ሣህልየ። “አነ እውን በኹረይ ክገብሮ እየ ንሱ ኻብ ነገሥታት ልዕል ዝበለ ኺኸውን እዩ፥ ነቲ ዘተስፈኸዎ ምሕረት ንዘለዓለም ክሕልወሉ እዩ፥ ኪዳነይ እውን ከጽንዓሉ እዩ” መዝ. 89:-27~28።

2. የሓዩ ወይህብዎ እምወርቀ ዓረብ፥ ወዘልፈ ይጸልዩ በዝንቲአሁ፥ ወኩሎ አሚረ ይድኅርዎ “ካብ ሸባ ወርቂ ይህብዎ፥ ኩሉ ጊዜ ምእንትኡ ይጸልዩ፥ በረኽት እግዚአብሔር ድማ ኹሉ ሳዕ ምስኡ ይኹን” መዝ. 72: 15

3. ምስለከ ቀዳማዊ በዕለተ ኃይል፥ ብርሃኖም ለቅዱሳን፥ ወለድኩከ እም ከርስሥ እምቅድመ ኮከበ ጽባሕ፥ መዝ.109: 3።

በዚ ብሩክ ምሽት ንኹልኹም እንቋዕ ኣብ ብርሃነ ልደቱ ኣብጽሓኩም እናበልኩ ንኣኹምን ንኹሎም ፈተውትኹምን ናይ ጸጋን ምሕረትን ሰላምን ፍቕርን ዘውርድ ይገበረልኩም እብል። ልደት ብፍሉይ ኣምላኽ ከማና ሥጋ ለቢሱ ደቂ ድሕነት ክንከውን ሰበሰረ ፍጻሜ ስለ ዝኾነ ሎሚ እውን ነፍሲወከፍና ተኻፈልቲ ጸጋ ልደት ኮና ንሓዲስ ርክብን መንፈስን ምስ ኣምላኽን ሰብን ዝዕድመና እዩ እም ልብና ከፊትና ኦ ኢየሱስ ሕጻን ሎሚ እውን ኣብ ልብይ ተወለድ ንበሎ።

ወዲ ትሸዓተ ዓመት ኣድኃኖም ካልኣይ ክፍሊ እዩ ዝምሃር ኩሎም መሳትኡ ራብዓይ ክፍሊ እናተማህሩ። ቁመቱን ጉብዝንኡን ክተረኣእዮ ከሎኻ ዓቢ ወዲ እዩ ዝመስል ግን ድንዝዝ ዝበለን ክምሃር ዝሓልን እዩ። እንተ ኾነ ኣድኃኖም ኩሉ ጊዜ ተስፋ ዝመልኦ፥ ኩሉ ክገብር ዝደሊ፥ ፍሸኽ ምስበለ ንዝኾነ ጽጉም ክሕግዝ ዝደሊ እዩ፥ ብኹሎም ደቂ ክፍሉ ዝተፈትወ እዩ ነሩ። ወለዱ ኣብ መዓልቲ ልደት ብመሳትኡ ቆልዑ ኣብ ዝግበር ምርኢት ክሕወስ ኣተባቢዖም። ኣድኃኖም ከም ንሳ ክዓዩ እዩ ዝደሊ ነሩ እንተ ኾነ ከም ሓላዋይ ማዕጾ ማሕደር ኣጋይሽ ገሮም። እቲ መራሒ ምርኢት ንኣድኃኖም ሓላው ማዕጾ ዝገበሮ ዝኾነ ሰብ ከይኣቱ ክኸልክል ኢሉ እዩ። ኣብቲ ጊዜ ልምምድ ዝገብሩሉ ዝነበሩ እዋን ኣድኃኖም ንዮሴፍ ከስተውዕለሉ ከይከፍቶ እዩ

ተሓቢሩ። ምርኢት ምስተጀመረ ከም አድጋኖም ገሩ ብምሉእ ልቡ ዝተሰናደወ አይነበረን። ዮሴፍ ምስ ማርያም ነፍሰጻር ዝነበረት ማዕጾ ምስ ኳሕኩሐ አድጋኖም ተሰናድዮ እዩ ጸኒሑ። ማዕጾ

ፍንቅቕ አቢሉ ቀስ ኢሉ እንታይ ደሊኻ ኢልዎ። ዮሴፍ መሕደሪ ደሊና ኢልዎ፤ አድጋኖም ትርር ብዝበለ ድምጺ አብ ካልእ ድለ መገደሪ ዝኸውን ክፍሊ የለን ኢልዎ፤ ዮሴፍ ክድንግጸሉ ኢሉ በጃኻ ምእንቲ እዛ ነፍሰጻር ሰበይተይ ማርያም ብጣዕሚ ደኺማ እያ ዘላ እተዕርፈሉ ቦታ የድላያ አሎ ኢሉ ለመኖ። አድጋኖም ጽን ኢሉ ድሕሪ ምስማዕን አኽዓቦ እናአስተንፈሰ አብ ማርያም እናጠመተ እንከሎ ሓደ መጺኡ ቀስ ኢሉ የለን በለሞ ኢልዎ ሽዑ ማርያምን ዮሴፍን ተስፋ ቆሪጾም አብ ካልኦም ክደልዩ ቀሲ ኢሎም ክኸዱ ጀመሩ። አድጋኖም ሱቕ ኢሉ ድሕሪ ምጽናሕ እናነብዐ ደድሕሪኦም ሰዒቡ አይትኺዱ ክፍለይ ክህበኩም እየ ተመለሱ ኢልዎም ይብሃል።

ዘመነ ምጽአት ተወዲኡ፤ አቕዲምና እንገብሮ ምስንዳውን ምቅርራብን ተፈጺሙ ብዓቢ ሓጎስን ክብርን ብዓል ልደትና ነብዕል አሎና። ዝኸረ ልደት መድኃኒና ክርስቶስ ንነፍሲ ወከፍና ዘዘኻክሮ ንኣና ከድሕን ሰብ ዝኾነሉ፤ ስለ ዝኾነ ዝዓበየን ዝለዓለን ብዓል እዩ ምኽንያቱ አምላኽ አብ ክርስቶስ መልክዕ ወዲሰብ ዝለበሰሉ ንሰብ ካብ ሞትን ኃጢአትን ክድሕን ዝመጸሉ ስለ ዝኾነ። ኢየሱስ ሎሚ እውን ብዳግም አብ ልባትናን ሕይወትናን ክውለድ ይደሊ አሎ እሞ ክውለድ ቦታ አልኦዶ?

ወንጌል ካብ ሉቃስ ኢና አንቢብና አብኡ ብዛዕባ ልደት ኢየሱስ አብ ቤተሊሔም ከምኡ ብመላእኽቲ እዚ ዘሓጉስ ዜና ንጻዕት ከም ዝተነግረ አንቢባና። ሉቃስ ነቲ ዝነግሮ ታሪኽ ሓቂ ከም ዝኾነ ክገልጽ ኢሉ አጉስጦስ ቁሳር ንጉሥ እንከሎ፤ ቀሬኔዎስ አብ ሶርያ ተሸሙ እንከሎ ቆጸራ ህዝቢ ከም ዝተገብረ ኢየሱስ ሽዑ ከምዝተወልደ ይነግር። ብዙሓት ከም ዝቐበልዎ ኢየሱስ ብ4 ቅ.ል.ክ. ኢዩ ተወሊዱ። ሉቃስ ነዚ ቆጸራ ህዝቢ ዝጠቅስ ማርያምን ዮሴፍን ካብ ናዝሬት 80 ማይል ንደቡብ ካብ ንእሽቶይ ከተማ ናይ ገሊላ አብ ቤተሊሔም ናይ ይሁዳ ከተማ ንጉሥ ዳዊት አብታ ወራሲ መንግስቲ ንጉሥ ዳዊት ዝውለዳ ተነጊሩ ዝነበረ (ሚክያስ 5:1) ከም ዝተፈጸመ ክነግር ኢሉ እዩ።

ዮሴፍን ማርያም ማገደሪ ስለ ዘይረኸቡ ካብ ቤተሊሔም ውጽእ ኢሎም አብ ብዓቲ ክሓድሩ ተገዲዶም አብኡ እንከለዉ ማርያም እትሓረሰሉ ጊዜ ስለ ዝበጸሐ በኸሪ ወዳ ወለደት ብአጭርቕቲ ጠብሊላ አብ መብልዕ ማል አደቂሳቶ። መብልዕ ማል አምሳል ናይ እቲ ኢየሱስ ናይ መስዋዕቲ ምግብ ንኹሉ ዓለም ዝምግብ ክኾኖ ዘለዎ ዘመልክት እዩ። ልደት ክርስቶስ መጀመርያ ብመላእኽቲ ንጻዕት እዩ ተሓቢሩ። እዚ ኸአ ዳዊት ንሳ እዩ ነሩ፤ ንወራሲ ዳዊት አብ መብልዕ ማል ክቐበሉ ብቀዳምነት ተዓዲሞም። ንሳ ምዃን ከቢድ ስራሕ እዩ ካብ ሰብ ተፈሊኻ አብ በረኻ ንበይንኻ ኢኻ እትነብር ከምኡ ካብ ዝኾነ ሃይማኖታውን ማሕበራውን ሕይወት ተፈሊኻ ኢኻ እትነብር። ኢየሱስ ክውለድ እንከሎ ዝነበሩ ጻዕት እውን ከምኡ እዮም ነሮም በዚ ምኽንያት ሕጊ ዘየኸብሩ አይሁድ እዮም ዝቐጽሩ ነሮም። ኢየሱስ ግን ነዞም አብ ቅድሚ ሰባት ብዝተሓተ ደረጃ ዝርአዩ ዝነበሩ መጀመርያ ፍቕሩ አብ ምጅማር ሕይወቱ ኸገልጸሎም መሪጹ። እቶም ጻዕት ነቲ አምላኽ ዝገለጸሎም ክርእዩ አብቲ ቦታ ከይዶም ምልክት ምስጋንኦም ከአ ህያባቶም አቕሪቦም። ድሕሪ መላእኽቲ እዞም ጻዕት ቀዳሞት አብሰርቲ ዜና ሰናይ ልደት ኢየሱስ ኮይኖም።

እዚ ናይ ልደት ሓበረታ ቃል ንቑሉ ዝንገር ታሪኽ አይኮነን አብ መለኮታዊ ነጥቢ ዘተኮረ እዩ፤ ማለት አትኩርኡ አብቲ አምላኽ ንደቂ ሰብ አብ ምድሓን ዝገበሮ ንምግላጽ እዩ። ስለዚ እቲ ቀንዲ አትኩሮ ክውሃቦ ዘለዎ እቲ ዝንገር ታሪኽ ፍቕሪ አምላኽ ንደቂ ሰብ ንምግላጽ፤ ከምኡ

ኢየሱስ አብ ምድሓን ደቂ ሰብ ዝተጻወቶ ታሪኽ ንምግላጽ እዩ በዚ እዩ ኸአ አብ ትንታኔ ታሪኽ ዘይአቱ። እሞ ብዓል ልደት ብዛዕባ እንታይ እዩ ዝነግር? እንታይ እዩ መልእክቲ ልደት?።

፩ይ ልደት ናይ ብርሃን ብዓል እዩ።

ንባባት ኩሎም ብዛዕባ ብርሃን ይሕብሩ፤ እቲ አብ መብልዕ ማል ዝተወልደ ሕፃን ብርሃን ዓለም እዩ። ሉቃስ ወንጌላዊ ከም ዝሕብረና ኢየሱስ ምስ ተወልደ ነቶም አብ ከባቢ ዝንበሩ ጓሶት ብመልአኹ ገሩ ከበስሮም እንከሎ “ክብሪ እግዚአብሔር አብ ዙርያኦም በርህ” ይብል። አብ ነብይ ኢሳያስ “እቲ አብ ጸልማት ዝነበር ህዝቢ ዓቢይ ብርሃን ረአየ ነቶም አብ ጸልማት ምድሪ ሞት ዚነብሩ ድማ ብርሃን ወፀሎም” (ኢሳ 9:2) ዝብል ነንብብ። ብሓቂ ዓቢ ብርሃን በሪቕ ምኽንያቱ አብቲ ብትሕትና አብ መብልዕ ማል ዝበርህ ብርሃን ምንጪ ሓዲስ ፍጥረት ስለ ዝርከብ። አብ ቤተ ልሔም ዝተወልደ ሕጻን ምንጪ ብርሃን ኮይኑ ንኹሉ ናይ ኃጢአት ድነ ጸልማት ይቕንጥ።

፪ይ ልደት ፍጻሜ ፍቕሪ እዩ፤ ናይ ፍቕሪ ብዓል እዩ።

ዮሐንስ ወንጌላዊ “ብኣኡ ዝአምን ዘበለ ኹሉ ናይ ዘለዓለም ሕይወት ምእንቲ ኸረክብ እምበር ከይጠፍእሲ አምላኽ ንወዱ በጃ ኸሳዕ ዝህብ ክሳብ ክንድዚ ንዓለም አፍቀራ” (ዮሐ 3:16) ይብል። ልደት አምላኽ ዝሄኔ ርእሱ ህያብ ገሩ አብ ማከልና ዝሓደሮ፤ ምእንቲ ድሕነት ደቂ ሰብ ኢሉ ብኢየሱስ ክርስቶስ ብኣካል ዝተገልጸ እሞ አምላኽ ካሳብ ከንደይ ብዘይ ሓደ ውልውል ብምሉእ ዘፍቀረና ዝሓልየልና ምዃኑ ዝገልጽ እዩ። ሰብአ ሰገል ምልክት ልደት ክርስቶስ ምስ ርአዩ አብ ቤተ ልሔም ህያባቶም ሒዞም በጺሖም። ንሕና እውን ነቲ አምላኽ ዘርአየና ዓቢ ፍቕሪ ክከመስግን ኢልና ምሉእ ሕይወትና ከም ህያብ ነቕርቦ። ብዓል ልደት ናይ ህያብ ብዓል እውን ክብሃል ይክአል እዩ። በዚ ምኽንያት አብ ዝተፈላለዩ ሃገራት አብ መንጎ ስድራታትንን ፈተውትን ህያባት ይለዋወጡ። ዝዓበየ ህያብና ግን ክርስቶስ እዩ ንሕና እውን ህያብ ምስጋናና ነቕርብሎ።

፫ይ ልደት ናይ ሓጎስ ብዓል እዩ።

መልእኽ ነቶም ጓሶት “እንሆ ንኹሉ ህዝቢ ዝኸውን ዓቢ ሓጎስ አበሥረኩም አሎኹ እሞ አይትፍርሁ፤ ምኽንያቱ ሎሚ መድኃኒ ክርስቶስ ጎይታ አብ ዓዲ ዳዊት ተወሊዱልኩም አሎ” (ሉቃ 2:10-11) ኢልዎም። ልደት ክብሰር እንከሎ ኩሉ ዝተገልጸ ነገራት ኩነታት እንተ ረአና ሓጎስ ዝመልኦ እዩ ነሩ። መልእኽቲ ናይ ሓጎስ ብስራት ይእውጁ ጓሶት ነቲ ዝተባህሎም ምስ ሰምዑ ንቤተልሔም ተቐላጢፎም ንኢየሱስ ሕፃን ክረኽቡ ብሓጎስ አብቲ ዘለዎ ከይደም። ሰብአ ሰገል ካብ ርሑቕ ምስራቕ ነቲ ዝተገልጸሎም ሓጎስ ክርእዩ መጺኦም። ኤላስቤጥ ማርያም ምስ በጽሓት ሕጻን ዮሐንስ ብሓጎስ አብ ከርሳ ተሰራሰረ፤ ስምኦንን ሓናን ንህጻን ምስ ረአዩ ተሃጉሶም ንአምላኽ አመስገኑ። ሄሮዱስ ጥራሕ እዩ ብልደት ኢየሱስ ዘይተሃጎስ። ሉቃስ ብሓጺሩ ኩሉ ብዛዕባ ሕፃንነት ኢየሱስ ከዘንቱ እንከሎ አብ ኩሉ ሓጎስ ከም ዘምጽኦ ይገልጽ።

፬ይ ልደት ብዓል ሰላም እዩ።

መልአኽ ንጓሶት እናአበሰሮም እንከሎ “ብሃንደበት ከአ ብዙኃት ሠራዊት ሰማይ ምስቲ መልአኽ ኮይኖም ከምዚ ዝስዕብ እናበሉ ንአምላኽ የመስግኑ ነበሩ። “ክብሪ ንአምላኽ አብ አርያም ሰላም ከአ አብ ምድሪ አብ መንጎ እቶም እግዚአብሔር ዝሕጎሰሎም ሰብ” (ሉቃ 2:13-14) እናበሉ ክርስቶስ ምንጪ ሰላም ደቂ ሰብ ከም ዝኾነ ገሊጸም። ክርስቶስ ዘምጽኦ ሰላም ሰላም አምላኽ

እዩ፡ እዚ ኸኦ ሕይወት ብምሉእ ጽቡቕን ሃብቱን ምልክቱን ምስ ድላይ ኣምላኽ ምስትምቓር ማለት እዩ። መዝሙር መላእኽቲ ዘመሓላልፎ መልእኽቲ ሓቀኛ ሰላም ኣብ ዓለምና ነቶም ጽቡቕ ድላይ ዘልኦም እሞ ምስ ድላይ ኣምላኽ ኣወሃሂዶም ዝጉዓዙን ክብሪ ዝህቡን ጥራሕ ከምዝኾነ ይገልጽ።

ጅይ ልደት ብዓል ተስፋ እዩ።

ልደት ናይ ሓደ መዓልቲ ብዕል ኣይ ኮነን ብምልኡ ዘመን ልደት ዝሓዘ እዩ፡ ካብ 29 ታሕሣሥ ጀሚሩ ንሓደ ሰምን ዘሎ ዘጠቓለለ እዩ። እዚ ንመዓልታት እነብዕሎ ነቲ ብክርስቶስ ዝመጸና ሓጎስ ካሳብ ዳግማይ ምጽኣቱ ብዕለታዊ ሕይወትናን ርክባትናን እናገለጸና ኣብ ኩሉ ክነብጽሖ ንማለት እዩ። እዚ እዩ ቅ. ጳውሎስ ንቲቶ ኣብ ዝጸሓፎ ዝገልጸ፡ “እቲ ምድኃን ዜምጽእ ጸጋ ኣምላኽ ንኹሉ ሰብ ተገሊጹ እዩ. . . . ከምዚ ኢልና ነቲ ብርኽ ተስፋን ናይ እቲ ዕዙዝ ኣምላኽናን መድኃኒናን ኢየሱስ ክርስቶስ ምግላጽን ክብርን ንጽብ ኣሎና፡ ንሱ ካብ ኃጢአት ዘበለ ሓራ ምእንቲ ኸውጽኦና ንሠናይ ግብሪ ዚቐንኡን ንእኡ ዚኾንዎን ሕዝቢ ምእንቲ ኺንጽሕ ዝሄደ ርእሱ በጃና ኣጎለፈ” (ቲቶ 2: 11-14)።

ልዕሊ ኹሉ ልደት ብሓቂ ክንርእዮ ከሎና “ኣማኑኤል” እግዚአብሔር ምሳና እዩ። ኣምላኽ ኣባና መጺኡ፡ ምሳና ኹይኑ፡ ኣብ ዘሎናዮ ደልዩ መጺኡና፡ ንዝሄደ ርእሱ ገሊጹልና፡ ምሕረት፡ ሕድገት፡ ቅሳነት፡ ሞራላዊ ጽንዓት፡ ምመርሒ ኮታስ ኩሉ ኣምጺኡልና። ነፍስወከፍና ኣብ ውሽጥና እንተ ኣቶና ዝስምዓና ጽምአትን ሓንቲ ከም ዘይብልና ዝገልጽ፡ ናይ ዓላማን ትርጉምን ጽምአት፡ ድሕነት ዘጨብጠና ኮና ክስምዓና ሃረርታ ኣሎና፡ ዝተመሓርና፡ ፍቕሪ ኣምላኽ ዝሓዝና ኮይኑ ክስምዓና ንደሊ፡ ኣብ ቅድሚ ኣምላኽ ደው ናይ ምባል ሃንቀውታ ኣሎና። ልደት ዘረጋግጸ ኣምላኽ ብሓቂ ምሳና ከምዘሎ እዩ። ኣብ ኩሉ ኣብ ጊዜ ዝፈራሕናሉን በይንና ኮይና ኣብ ዝተሰመዓና ኣብ ጊዜ ሓዘን ኩሉ ጊዜ ምሳና ኣሎ።

ልደት መድኃኒና ክንዝክር እንከሎና እምብኣር ኣብ ሕልናና ኣቲና ሎሚ እውን ኣምላኽ ምሳና ከምዘሎ ብፍላይ ኣብ ቅዱስ ቍርባን ኣብ ማእከልና ኣሎ፡ እዚ ኸኦ ኣብ ሓጎስና ምሳና ክሳተፍ ንማለት እዩ። እምብኣር ኣብቲ ቀንዲ ትርጉምን ምስጢር ብዓል ልደት ኣቲና ንኣምላኽናን መድኃኒናን ኢየሱስ ክርስቶስ ኣብ መንጎና ገርና ነመስግኖ እሞ ብዓልና ብግቡእ ነብዕል።

ኣብ መወዳእታ ብዓል ልደት ክነብዕል ከሎና ሓደ ቀንድን ብርቱዕን ሕቶ ንሕተት እዚ ኸኦ ሎሚ ክርስቶስ እንተ ዝመጽእ ከመይ ኢሉ ምመጽኣና? ብሓቂ ክንርእዮ ከሎና መጺኡ ኣሎ ኣብ ማዕጸ ኣብ ኣፍደገ ኮይኑ ይኩሕኩሕ ኣሎ። እሞ ነዚ ኣብ ልባትና ብዳግም ክውለድ ዝመጽእ ዘሎ ኢየሱስ ኣፍደገ ልባትና ንኸፍተሉ ዘሎና ንዓጽወሉ? ወይስ ከምቲ ኣብ መጀመርያ ዝሰማዕናዮ ንእሽቶይ ወዲ ኣድኃኖም “ኣይትኺድ ክፍለይ ክህበካ እኽልእ እየ” ንብሎ ኣሎና።

ልደት ናይ ዝሓለፈ ፍጻሜ ተዘክሮ ጥራሕ ኣይኮነን ብዝያዳ ናይ ሎሚን ኩሉ መዓልትን ፍጻሜ እዩ፡ ሎሚ ነዚ ፍሉይ ብዓልና ክንዝክር እንከሎና እምብኣር ብሓጎስ “መድኃኒና ክርስቶስ ሎሚ ተወልደ” እናበልና ንዘምር።

ብዓልና ትርጉም ክህልዎ መጀመርያ ብግልና ኣብ መኣዲ ምሕረት ክንኣቱ ኣብ ኣምላኽ ክንምለስ፡ ነዚ ክንገብር ብኃጢአትና ተኣሚና ኣብ ቤት ኣቦና ክንምለስ። ጉዕዞ ንስሓ ናተይ ኢልና ክንሕዞ ንሕተት ኣሎና። ነቲ ዝበደልናዮ ኣምላኽ ምሓረኒ በዲለ ኣቢስ ኢልና ኣብ ቅድሚኡ ተምበርኪኽና ክፍኣትና ክንእመን።

አብዚ ክንበጽሕ ጸሎት ጾም ምጽዋት ክነዘውትር የድሊ። ንሰውነትና ክንግርኹ እሞ አብ ትሕቲ ጽላል አምላኽ ክም ዝምለስ ክንገብሮ። ቅዱስ መጽሓፍ ክነንብብን ክነስተንትንን ብፍላይ ካብ ወንጌል ሉቃስ በብዕለቱ ክነንብብ ይግባእ። ከምኡ ካልእ መንፈሳዊ መጻሕፍቲ ንመንፈሳውነትና ዘዕቢ ክነንብብ ኣጋዚ እዩ።

ብሓባር ከም ደቂ ክርስቶስ መጠን ሓደ ልብን መንፈስን ክህልወና አብ አምላኽ እንምለሰሉ መገዲ ክንሕዝ አሎና። ባዕሉ ይፈልጥ ባዕላ ትፈልጥ ከይበልና ንዝበደለና እናመሓርና ንዝበደልናዮ እኛረበለለይ በልለይ እናበልና ደቂ ሓደ ክርስቶስ ክንከውን ንሕተት አሎና። አምላኽ መልእኽቱ ነጊሩ አሎ ስለዚ ክንሰምዕ ክንቅይር ክንምሕር ግደና እዩ።

ልደት ክርስቶስ ነዚ ኢዮቤልና ብዝያዳ ዕሞቅ ምስጢር ምሕረት ይገልጻልና። ክርስቶስ ሰላም ከም ጽአልና ካብ ኃጢአትን ሞትን ነጻ ከውጽኦና እዩ መጺኡ ስለዚ ንቀበሎ አብ ልብና ክውለድ ንጹሕ ቦታ ንቐርበሉ።

ልደት ሰላምን ፍቕርን ይግበረልና በዚ አጋጣሚ ንኹልኹም ርሑስ ብዓለ ልደት እብል።

አባ ንጉሠ ፍሥሐ